

## کلاسیکی موسیقی: دُھرپد سے خیال تک

Dr Jawaz Jafri

Head of Urdu Department, MAO college, Lahore

### Classical music from "Dhurpad" to "Khayal"

Music is considered among the most ancient of the fine arts. Though this is an art sound, it is related only to those sounds that are termed as "Surs" (notes), The whole edifice of music stands upon seven Surs (notes). Music has been sometimes called the voice of animals, birds and sometimes the voice of gods. But, in fact it is the creative and artistic expression of humans. Music can give expression to those human feelings which cannot be expressed through human languages.

This research paper will cover the 3000 years of history of rise and decline of the classical and folk music, alongwith the technical changes that took place through various periods of time, covering different forms of music. It is particularly an attempt to trace the historical background, invention, identity and popularity of "Dhurpad" and Khayal Gaikay.

موسیقی ایک ایسا فن ہے جو کر کے دکھانے ہی سے سننے والوں تک پہنچایا جاسکتا ہے۔ یہ فن عمل کے بغیر بے کار ہے اور عمل، ریاضت (مشق) کے بغیر ناممکن ہے۔ یہ فن بہت سے دوسرے فنون کی طرح نامعلوم سے معلوم کی طرف سفر کرتا ہے اور یہی اس کا سب سے بڑا تخلیقی پہلو ہے۔ یوں تو دنیا میں لاتناہی آوازیں ہیں مگر موسیقی محض ان چند آوازوں سے واسطہ رکھتی ہے جنہیں موسیقی کی تیلیکی زبان میں سُر کہا جاتا ہے۔ دنیا بھر کی موسیقی کی عمارت انہی سات سُروں پر قائم ہے۔ کھرج (پہلا سُر) اور پنجم (پانچواں سُر) جو موجودہ نظام موسیقی میں اچھل (غیر متحرک) سُر ہیں، کے علاوہ سب کے تیو راوکول ملا کر ان سُروں کی تعداد بارہ تک جا پہنچتی ہے اور موسیقی کے ہزاروں راگ انہی بارہ سُروں سے جنم لیتے ہیں۔ موسیقی کے قدیم ناقدین کا خیال ہے کہ ابتدائی انسان چونکہ جنگل میں رہتا تھا اور اسے آس پاس مختلف جانوروں اور پرندوں کی

آوازیں اپنی طرف متوجہ کرتی تھیں اس لئے اس نے انہی کی آوازوں سے اپنا نظام موسیقی ترتیب دیا اور کھرج کی بنیاد مور، رکھب کی پیسیے گندھار کی بکری، مدھم کی کوچ، پنچم کی کوئل، دھیوت کی مینڈک اور نکھاد کی ہاتھی کی آواز پر رکھی۔ اپرنوں اور جانوروں کے علاوہ قدیم ماہرین موسیقی کا ایک دیستان ایسا بھی ہے جو موسیقی کو دیوتاؤں کی آواز قرار دیتا ہے مگر نئے ناقدین، موسیقی کو انسان کی ذہنی تخلیقی کاوشوں کے اظہار کا معجزہ سمجھتے ہیں۔ انسان اپنی آواز اپنے ساتھ لے کر بیدار ہوا ہے اور اسے مصنوعی طریقے سے پیدا نہیں کیا جاسکتا۔ آواز انسان کی پہچان ہے مگر موسیقی کے ایسے دانشور بھی ہیں جن کا خیال ہے کہ سُر انسان کی پیدائش سے اربوں سال پہلے ہی قائم ہو چکا تھا اور ہماری زمین کسی دل گداختہ کی طرح ایک معینہ تال پر کائنات کی پنہائیوں میں محو رقص تھی ۲ آج انسان آواز کی مابعد الطبیعیاتی تشریحات سے بلند ہو کر اسے سائنسی بنیادوں پر سمجھنے کے لئے کوشاں ہے اور جان چکا ہے کہ آواز فریالوجی کا مسئلہ ہے جس کا تعلق آواز کی پیدائش اور ساعت سے ہے۔

ماہرین موسیقی کا کہنا ہے کہ موسیقی ایک فن ہے اور اگر یہ سچ ہے تو پھر سوال یہ پیدا ہوتا ہے کہ دنیا بھر کی زبانوں کی طرح اس کے حروف تہجی (سارے گا پادھانی سا) کیوں ہیں؟ دنیا میں موسیقی کے سوا کسی فن کے حروف تہجی نہیں ہیں۔ بنیادی طور پر موسیقی ایک زبان ہی ہے جو اپنے ابلاغ و اظہار کے لیے ایک فنی نظام کی محتاج ہے۔ یہ زبان ہماری مزہ زبانوں سے مکمل طور پر مختلف ہے اور انسان کے صرف ان احساسات و جذبات اور کیفیات کے اظہار کا وسیلہ ہے جو کسی بھی مزہ زبان کے ذریعے ادا نہیں ہو پاتیں۔ موسیقی کی زبان کو سیکھے بغیر اس کے پیغام کی ترسیل و تفہیم ممکن نہیں، اس زبان کے اپنے حروف تہجی، اپنے الفاظ (جو مہل بھی ہیں اور غیر مہل بھی) بنا ابلاغ، لسانی ترکیبیں، اپنا وزمرہ، اپنی علامتیں، اپنا ماحول، صرف دُجو اور اپنے پیغامات ہیں۔ چونکہ موسیقی جذبات و احساسات کا ذریعہ اظہار ہے اس لئے موسیقار کو بھی اس دولت سے مالا مال ہونا چاہیے ورنہ اس کا فن میکا کی عمل بن کر رہ جائے گا جس کی گرائمر تو شاید درست ہو مگر اس کے پاس سامعین تک پہنچانے کے لئے کوئی پیغام نہ ہو۔ گویا موسیقی کی پیشکش میں احساسات بنیادی حیثیت رکھتے ہیں۔ ان احساسات کو دوسروں تک پہنچانے میں حروف تہجی (سُر) کا کردار ہے جو اہمیت کا حامل ہے۔ اگرچہ یہ حروف تہجی دوسری زبانوں کی نسبت بہت ہی مختصر ہیں مگر ان حروف تہجی کو موسیقی کے قواعد کے ساتھ ملانے سے غنائی ترکیبیں وجود میں آتی ہیں جنہیں ہم موسیقی کے الفاظ کہہ سکتے ہیں۔ ایسی غنائی ترکیبوں کے مرکب سے راگوں کی آروی امر وہی مرتب ہو کر ایک غنائی فارمولا بنتا ہے جسے ہم راگ کہہ سکتے ہیں۔ حروف تہجی کے قلیل ہونے کے باعث ان حروف کے استعمال پر ایک انتہائی سنگین ضابطہ عائد ہو جاتا ہے۔ کسی بھی راگ کی غنائی ترکیب میں ان حروف تہجی کے ادھر ادھر ہوجانے سے اس کے لگاؤ میں کمی بیشی ہو جانے سے، یا سُر پر پھراؤ میں کمی یا زیادتی کے سبب یہ غنائی فارمولا شدید بحران کا شکار ہو سکتا ہے۔ یعنی راگ کا وہ تاثر قائم نہیں ہو پائے گا جس کے حصول کے لئے موسیقار کوشش کرتا ہے۔

موسیقی کا لفظ اپنے اندر اچھی خاصی کشادگی اور وسعت رکھتا ہے۔ گانے والوں نے بھی آواز کے ذریعے زندگی کے قریباً ہر رنگ، پہلو اور ذائقے کو پیش کرنے کی کوششیں کی ہیں۔ ہر معاشرے میں عوامی اور کلاسیکی موسیقی کے درمیان بھی موسیقی کی کئی تہیں اور لہریں پائی جاتی ہیں۔ انسانی آوازوں کی یہی تہیں موسیقی کو تنوع بخشتی ہیں۔ انسان کے کانوں میں رس گھولنے والی ماں کی لوری سے لے کر پیدائش اور شادی بیاہ کے گیت، فصلوں کی بوائی اور کٹائی کے گیت، فلمی گیت، پیٹ میوزک، پاپ، راک، فوک، چیتی، کجری، اشتہاری جنگل، ہوری، لاونیاں، بولیاں، قول، پٹا، ماہیا، مناجات، قوالی، غزل، ٹھری، دادرا، خیال اور دھر پد تک سبھی آوازیں اور اوضاع موسیقی ہی کی ذیل میں آتی ہیں۔ خیال، ترانہ اور دھر پد جیسی کلاسیکی اضاف اور عوامی موسیقی کے درمیان، موسیقی کی ایک نیم کلاسیکل سطح بھی ہے جس میں چیتی، کجری،

ہوری، پھمری، غزل اور کانی جیسی اصناف شامل ہیں۔ گویا نیم کلاسیکل وہ مرحلہ ہے جسے یاد کرتے ہی کلاسیکی موسیقی کی قلمرو شروع ہو جاتی ہے۔ کلاسیکی موسیقی کی قلمرو کا اصل تاجدار راگ ہے لیکن سوال یہ ہے کہ آخر راگ ہے کیا؟ لغت کے لحاظ سے راگ ایک کثیر المعنوی لفظ ہے جس کے معانی نغمہ، ترانہ، لے، سُر، جوش، محبت اور جھگڑا کے ہیں۔ ۳۔ راگ کا تصور آتے ہی رنگ کا لفظ ذہن میں آتا ہے بلکہ موسیقی میں "راگ رنگ" کی اصطلاح عموماً استعمال ہوتی ہے۔ رنگ خود بھی کثیر المعانی لفظ ہے جس کے معانی ہیں فارم، رنگت، رُوپ، انداز، طرز، نوع، رونق، نظیر، مزہ لطف، خمار، کھیل، تماشا، ناچ گانا، خوشی اور عیش و عشرت۔ راگ اور رنگ کے مرادی معانی راگ کا رُوپ، راگ کا انداز، راگ کی طرز اور راگ کا مزہ ہو سکتے ہیں۔ راگ رنگ کے ایک اور معانی راگ اور رقص ہو سکتے ہیں اور یہ معانی اس عہد کی یاد دلاتے ہیں جب راگ کے الاپ کے ساتھ رقص، رقص بھی کیا کرتے تھے۔ رنگ کے ایک اور معانی عیش و عشرت ہیں جو یقیناً بادشاہوں اور مہاراجوں کی ان محفلوں کی طرف اشارہ کرتے ہیں جن میں عیش و نشاط کے ساتھ سنگیت بھی محافل کا لازماً سمجھا جاتا تھا اور شاید اسی لئے عام آدمی آج بھی موسیقی کو فنِ علم سمجھنے کی بجائے عیش و عشرت کا ذریعہ سمجھتا ہے۔ رنگ موسیقی کے ساتھ ساتھ تصوف کی بھی ایک بنیادی اصطلاح ہے جس میں عاشق محبوب کے رنگ میں رنگ جانے کی خواہش کا اظہار کرتا ہے۔ قدیم موسیقی میں راگ کی بجائے "جاتی" کا لفظ استعمال ہوتا تھا اور موسیقی کے بیشتر ناقدین راگ کو جاتی ہی کی ترقی یافتہ شکل سمجھتے ہیں۔ بعد کے زمانوں میں راگ کے لئے مارگ کا لفظ بھی استعمال ہوتا رہا۔ تنگ کی "بربادیشی" پہلی کتاب ہے جس میں راگ پہلی بار اپنے اصطلاحی معنوں میں سامنے آیا۔ موسیقی کے بعض ماہرین کے نزدیک ہماری موسیقی میں راگ کا تصور دسویں صدی عیسوی میں اور بعض کے بقول پانچویں اور ساتویں صدی میں داخل ہوا جبکہ موسیقی کے ایک ممتاز دانشور رشید ملک کی تحقیق کے مطابق راگ کا لفظ موجودہ معانی میں ہماری موسیقی میں پچھلے دو ہزار سالوں سے رائج ہے۔ ۴۔ اگرچہ راگ، جاتی ہی کی ترقی یافتہ شکل ہے اور بھرت کی جاتیوں میں موجودہ راگ کی خصوصیات موجود تھیں بلکہ یہ جاتیاں راگ ہی کا تجریدی تصور لئے ہوئے تھیں مگر وہ راگ کو ان معانی میں استعمال نہیں کرتا جن معنوں میں یہ آج مروج نظر آتا ہے۔

جہاں تک راگ کے تشخص کا سوال ہے یہ سُروں کا ایسا مجموعہ ہے جو آواز کے زیر و بم کے ساتھ روح میں خوشگوار سنسنی پیدا کر دے۔ راگ اپنی ظاہری اور باطنی ہر دو صورتوں میں پہچانا جاتا ہے۔ اس کی ظاہری شکل سُروں کے ایک مخصوص مجموعے سے وجود میں آتی ہے جبکہ باطنی تشخص اس کا رس اور سروپ تشکیل دیتا ہے۔ موسیقی کے حوالے سے راگ محض ایک نغمہ نہیں، یہ ایک ایسا سانچہ بھی ہے جس میں کئی نغمے ڈھالے جاسکتے ہیں۔ ڈھلنے والے نعمات کی کثرت کے باوجود راگ کی پابندی کی بناء پر ایک غنائی وحدت بھی موجود رہتی ہے۔ اپنی ہیئت کے اعتبار سے راگ تین طرح کے ہوتے ہیں۔

1- سپورن 2- آڈو 3- کھاڈو۔ کسی بھی نغمے کا راگ بننے کے لئے کم از کم پانچ سُروں کا حامل ہونا بنیادی شرط ہے۔ یہی شرط عوامی اور کلاسیکی موسیقی کے درمیان خط امتیاز کھینچتی ہے۔ موسیقی کے سات سُروں سے ہزاروں راگ جنم لیتے ہیں مگر ہر راگ درج ذیل خصوصیات کی بناء پر دوسرے سے مختلف، منفرد اور جدا ہو جاتا ہے۔ 1- اپنے وادی اور سموا دی سُروں کی بنیاد پر 2- ہر راگ کی اپنی مخصوص تراکیب ہیں اور پکڑ کے سُروں کے مختلف ہونے سے ایک راگ دوسرے سے الگ ہو جاتا ہے۔ 3- ہر راگ سپنک کے پہلے یا دوسرے حصے پر زور دینے سے دوسرے راگوں سے مختلف ہو جاتا ہے۔ 4- ایک راگ اپنی بڑھت یا چلن سے دوسروں سے جدا دکھائی دیتا ہے۔ 5- اگر کسی راگ کے تمام سُروں تبدیل کر دیئے جائیں تو وہ راگ بھی تبدیل ہوگا۔ دراصل ہر راگ کا اپنا الگ تشخص ہوتا ہے جس کی وضاحت لفظوں کی بجائے صرف سُروں کے ذریعے

ممکن ہے۔ اس نزاکت کا اندازہ اس امر سے لگایا جاسکتا ہے کہ دھیوت کا سُمر کول شکل میں بھیرویں، بھیروں، ٹوڈی اور اسادری راگوں میں استعمال ہوتا ہے۔ بظاہر تو یہ ایک ہی سُمر ہے یعنی کول دھیوت لیکن لگاتے وقت اس کی بلندی اور مقدار ہر راگ میں مختلف ہے۔ یوں یہ ایک سُمر (کول دھیوت) چار مختلف مزاجوں یا کرداروں کے ساتھ سامنے آتا ہے۔ کسی بھی راگ میں سُمر کی صحت، پابندیاں اور نزاکتیں ایک خاص قسم کی فنی احتیاط کا تقاضا کرتی ہیں۔ راگ میں اگر کوئی سُمر درست نہ لگے، ادھر سے ادھر ہو جائے، سرے سے حذف یا ضرورت سے زیادہ لگ جائے، تیور کی بجائے کول لگ جائے تو موسیقار کی ساری محنت اکارت جاتی ہے اور تمام تراحتیاط کے باوجود معمولی سی خلاف قاعدہ حرکت سے راگ کا حلیہ بگڑ جاتا ہے۔ یہ بھی ممکن ہے کہ مطلوبہ راگ کی بجائے کوئی غیر مطلوبہ راگ سامنے آن کھڑا ہو۔ اس کا مطلب ہے کہ موسیقار کو چاہیے کہ وہ کسی بھی راگ کو گاتے وقت اُس راگ کی ہیئت، کریکٹر، چلن، ضابطے اور ترکیبوں کو ہر حال میں پیش نظر رکھے۔ ہماری موسیقی کے پس منظر میں نورس یا جذبے کا رماہیں اور ہر راگ کی تشکیل میں ان میں سے کوئی ایک جذبہ یارس موجزن نظر آتا ہے۔ یہ نو جذبے یارس درج ذیل ہیں:

- ۱۔ سنگھار رس (جذبہ سہجت)                      ۲۔ ویر رس (جذبہ شجاعت)
- ۳۔ پتھس رس (جذبہ نفرت)                      ۴۔ زور رس (جذبہ غیض و غضب)
- ۵۔ بھیا تک رس (جذبہ خوف)
- ۶۔ ہاسیارس (جذبہ سُمرور)
- ۷۔ کرون رس (جذبہ رُحم)
- ۸۔ اوبھت رس (جذبہ حیرت)
- ۹۔ شانن رس (جذبہ سکون)

راگ کی تصنیف کرنے والا کوئی بھی ماہر موسیقی راگ کو تشکیل دیتے وقت انہی احساسات و جذبات کو راگ کے مزاج میں شامل کر دیتا ہے۔ گانے والا تو محض اس جذبے یارس کی بازیافت کرتا ہے اور سُمر کے ذریعے سامعین کے موڈ یا اندرونی تحریک کو ابھارتا ہے اور یہ مکمل طور پر گانے والے پر منحصر ہے کہ وہ کس حد تک سامعین کو اپنے غنائی تجربے میں شامل کرتا ہے۔

سُرتال اور بندش موسیقی کے اجزائے ترکیبی ضرور ہیں مگر یہ موسیقی نہیں ہیں۔ جیسے ہم اینٹ، گارے اور پتھر کو عمارت نہیں کہہ سکتے۔ سُرتال، بندش، آواز، تعلیم، ریاضت اور محنت بھی ایک حد تک ہی راگ کی تعمیر و تشکیل میں مدد کرتے ہیں۔ راگ کے خدو خال صرف اسی وقت اُجاگر ہوتے ہیں جب یہ تمام اجزاء فنکار کے ذہن کی بھٹی میں تپ کر تخلیق کا درجہ اختیار کرتے ہیں۔ ۵۔

راگ کی تاثیر کا معاملہ بڑی حد تک جذبے یارس کی مناسب ترسیل ہی سے جڑا ہوا ہے۔ یعنی راگ گانے والا نغمے کے اندر کار فرما جذبے یارس کو کتنی کامیابی کے ساتھ ابھارتا ہے اور سننے والوں کو کس حد تک اپنے غنائی تجربے میں شریک کرتا ہے؟ اس سلسلے میں بنیادی اصول یہ ہے کہ راگ کے سُمر کو اس سلیقے اور ہنروری سے لگائے کہ راگ کا زو پ بگڑنے نہ پائے۔ مثلاً بھیرویں، پیلو، کھماج اور پہاڑی چاروں راگ کول اور نرم جذبوں کی ترجمانی کرتے ہیں ان کا بنیادی مزاج کھی اور ان کھی کے درمیان تشکیل پاتا ہے۔ ان راگوں میں ان خواہشوں اور ارمانوں کا دبی دبی زبان میں اظہار ہوتا ہے جو کبھی پورے نہ ہو سکے۔ لیکن اگر موسیقار آواز کے نرم مجموعے ترتیب دینے کی بجائے جگری تانوں پر اتر آئے اور فنی چابکدستی کا لوہا منوانے کے لئے آڈ کوڑ کے پلٹے کہنے لگے تو ان چاروں راگوں کی نزاکت اور شخصیت برقرار نہ رہے گی۔

راگ کی صحیح خوانی کے علاوہ وقت کا معاملہ بھی راگ کی شخصیت اور پیش کش کے حوالے سے گہرا تعلق رکھتا ہے۔ موسیقی کے ضابطوں اور اصولوں کے ساتھ ساتھ سبھی ماہرین موسیقی نے وقت کی پابندی پر بھی زور دیا ہے۔ ہر راگ کسی نہ کسی ٹھاٹھ کے تحت ہوتا ہے اور اس کے گانے کے لئے بھی ایک وقت مقرر کر دیا گیا ہے۔ عموماً راگ صبح، دوپہر، شام اور رات کے وقت گائے جاتے ہیں۔ وقت کی تقسیم کا

انحصار گائیک کی مرضی پر نہیں بلکہ تمام راگوں کو شُدہ اور کوئل سُروں کے اعتبار سے دن رات کے آٹھ پہروں پر مختلف درجے بنا کر تقسیم کیا گیا ہے اور یہ تقسیم محض غنائی روایت نہیں بلکہ سائنسی اور نفسیاتی اصولوں کو سامنے رکھ کر کی گئی ہے۔

موسیقی کے بعض علماء راگوں کو بھی ان کی راگنیوں اور اولادوں کے حوالے سے زیر بحث لاتے ہیں۔ اُن کی یہ سوچ جاگیر دارانہ ذہنیت کی عکاسی کرتی ہے جہاں لوگوں کی ایک سے زیادہ بیویاں اور ہریوی سے کئی کئی اولادیں ہوتی ہیں۔ اس طرز فکر کی ایک وجہ یہ بھی ہو سکتی ہے کہ ہندوستان ایک زرعی ملک ہے اور لوگوں کا وجودی تجربہ وحدت کو کثرت میں دیکھتا ہے۔ جیسے ایک دانے کو زمین سے نکلنے والوں میں تبدیل کر دیتی ہے اسی طرح ایک راگ سے کئی راگ راگنیاں اور پھر اُن کے بچے جنم لیتے ہیں۔

ہماری کلاسیکی موسیقی کا مزاج شخصی اور ہیبت میں جاگیر دارانہ فکر کا رُفرا ہے۔ اسی لئے مغربی موسیقی کے برعکس ہماری گائیکی پر ٹیم ورک کی بجائے شخصی رنگ غالب ہے۔ جہاں تک راگ کی ہیبت کا تعلق ہے آمرانہ عہد میں بادشاہ کے بعد پردھان منتری کا منصب اہم ترین ہوتا ہے اور انہی کے تال میل سے کاروبارِ مملکت چلتا ہے۔ جبکہ بادشاہ کے دشمن کے ساتھ ہر طرح کے تعلقات منقطع رکھے جاتے ہیں۔ ہماری موسیقی میں وادی اور سموادی سُر بھی راگ کی تشکیل و تعمیر میں ایسا ہی کردار ادا کرتے ہیں اور ورج سُر (ممنوعہ سُر) بادشاہ کے دشمن کا کردار ادا کرتا ہے، آج بھی وہی ٹرائیکا موجود ہے یعنی وزیر اعظم، آرمی چیف، اور اپوزیشن لیڈر۔ موسیقی کی تشکیل کے پس منظر میں جاگیر دارانہ ذہنیت اپنی جگہ مگر آج ہم کلاسیکی موسیقی سے بہت کچھ سیکھ سکتے ہیں۔ مثال کے طور پر موسیقی کے سات سُر بنیادی طور پر سات آوازیں ہیں جو ساری ایک دوسرے سے مختلف ہیں مگر ساری آوازوں کو ایک نظام کے تحت ہم آہنگ کر دیا گیا ہے۔ اسی طرح جمہوریت میں بھی بہت سی آوازیں ہوتی ہیں۔ ہر آواز کی اپنی اہمیت ہوتی ہے اور کسی بھی آواز کو دبا کر جمہوریت کے لئے نقصان دہ ہوتا ہے۔ گویا ہمارے لئے سُروں کی جمہوریت میں سیاسی و سماجی جمہوریت کا سبق موجود ہے۔

رسکن نے کہا تھا کہ کسی ملک کی تاریخ اس کے نغے (موسیقی) سے ترتیب کی جاسکتی ہے۔ ۶ مگر برصغیر ایک ایسا خطہ ہے جس کی موسیقی کی تحریری تاریخ کم و بیش تین ہزار سال تک پھیلی ہوئی ہے۔ سام وید (ہندوؤں کی چار کتابوں میں سے ایک) کے اشلوک گا کر ہی پڑھے جاتے تھے ۷ چونکہ اس عہد کی علمی زبان سنسکرت تھی اس لئے موسیقی کی تاریخ اور قواعد و ضوابط سے متعلق بیشتر اور مستند کتابیں سنسکرت ہی میں لکھی گئیں اور سنسکرت چونکہ عوام کی زبان نہیں تھی اس لئے موسیقی کے ان علمی ذخائر سے پوری طرح فائدہ نہیں اُٹھایا جا سکا۔ ان کتابوں میں بارہویں صدی عیسوی میں لکھی جانے والے سارنگ دیو پنڈت کی "رتنا کر" اور چچتر پنڈت کی "لکشن گیت" اہم ترین کتابیں ہیں۔

وقت ایک ایسی چیز ہے جو بڑی بڑی شاندار چیزوں کو تبدیل اور متروک کر کے رکھ دیتا ہے۔ یہی وجہ ہے کہ وقت کا اثر دیگر ثقافتی مظاہر کی طرح موسیقی پر پڑنا فطری امر ہے۔ چنانچہ گزرتے وقت کے ساتھ کچھلی کئی صدیوں میں موسیقی نے بھی کئی چولے بدلے ہیں۔ گزشتہ ایک ہزار سالوں میں موسیقی کی بہت سی اضافے سے غائب ہو چکی ہیں۔ سترہویں صدی میں سوہلہ، کجری، مانکل، کافی، نگار، بسید، تلانہ، علائی، کیسری، دو بجر، چہار اصول، معروضی نال نہال، ریختہ، نقش، جنگلہ، چٹکلہ، لپجاری، بکری اور پتا کے علاوہ اور بھی کئی اضافے تھے جن میں سے کئی ایک متروک قرار پانچلی ہیں۔ علاوہ ازیں گائیکی کے کئی انداز اور موسیقی کی کئی اقسام تاریخ کا حصہ بن چکی ہیں۔ ویدک عہد میں سام گانا بہت اعلیٰ اور مقبول تھا۔ یہ ایسی موسیقی تھی جسے رگ وید کی مناجات کو یکجا کر کے ترتیب دیا گیا تھا۔ یہ ایسا مقدس گانا تھا جسے صرف مخصوص

خاندان ہی گا سکتے تھے۔ حتیٰ کہ عوام کو اس گانے سے دُور رکھنے کے لئے باقاعدہ قوانین موجود تھے۔ ۱۸۰۸ء میں عوامی جذبات و احساسات کے اظہار کے لئے ستر گانا (جس کی مزید شاخیں ناراشنی اور اکٹھا تھیں) مقبول تھا۔ مسلسل ضابطوں اور پابندیوں کے نتیجے میں جب سام موسیقی بے حیثیت ہو گئی تو اس کی جگہ ستر موسیقی نے لے لی۔ اب دھر و موسیقی کو عوامی موسیقی کے درجے پر فائز ہونے کا اعزاز مل گیا۔ پھر ایک وقت ایسا آیا جب دھر و موسیقی بھی پابندیوں اور ضابطوں میں قید ہو کر خواص کی موسیقی بن گئی تو عوامی موسیقی کا منصب گندھر و موسیقی کے حصے میں آیا۔ اب اس کا تصور صرف موسیقی کی قدیم کتابوں میں رہ گیا ہے۔ چھٹی سے بارہویں صدی کے درمیانی عہد میں پر بندہ موسیقی کو عروج حاصل ہوا مگر پندرہویں صدی تک آتے آتے ٹیکٹیکنی پابندیوں نے اسے خواص کی موسیقی بنا کر عوامی رسائی سے باہر کر دیا۔ اب اس کی جگہ دھر پد نے لے لی جو اٹھارہویں صدی کے آس پاس مندروں، معبدوں اور درباروں کی گھٹی گھٹی فضاؤں میں قید کر دیا گیا تو خیال گائیکی اس کی جگہ لینے کے لئے پوری طرح تیار تھی اور آج کا عہد خیال گائیکی ہی کا عہد ہے۔

موسیقی میں تبدیلیوں کا ذکر چل نکلا ہے تو یہ امر بھی پیش نظر رکھنا چاہیے کہ موسیقی کی کئی مقبول اضافے کے ساتھ ساتھ گائیکی کے کئی پسندیدہ انداز بھی فنا کے گھاٹ اتر گئے۔ اور وہ تکنیکی تبدیلیاں جو مختلف راگوں کی ہیئت کے حوالے سے سامنے آئیں وہ الگ تھیں۔ مثلاً:

- ۱۔ قدیم موسیقی میں تین گرام تسلیم کئے جاتے تھے یعنی ستر گرام، گندھا گرام اور مدھم گرام۔ ان کا تذکرہ بھرت کی "نٹ شاستر" کے علاوہ موسیقی کی دیگر اہم کتابوں میں بھی موجود ہے، حتیٰ کہ ان کے تعین کے تفصیلی طریقے بھی موجود ہیں لیکن عملی موسیقی سے یہ صدیوں سے غائب ہیں۔ یہ تبدیلی کب، کیوں اور کیسے وجود میں آئی، کوئی نہیں جانتا۔
- ۲۔ موسیقی کی قدیم کتب سے معلوم ہوتا ہے کہ ایک زمانہ ایسا تھا جب دیگر اقوام کی طرح ہمارا سکیل بھی اوپر سے نیچے کی طرف قائم تھا۔ یعنی پہلا سُر سب سے اوپر تھا اور آخری سُر یا نوٹ سب سے نیچا۔ ابھی ہم نے سام وید کی جس موسیقی کا ذکر کیا ہے، یہ گانا اسی سکیل کے مطابق ہی گایا جاتا تھا۔
- ۳۔ وہ بھی زمانہ تھا جب سکیل کا پہلا سُر (کھرج) چوتھی سُر پر قائم تھا مگر موجودہ موسیقی میں یہ سُر پہلی سُر پر قائم کیا گیا ہے۔
- ۴۔ قدیم موسیقی میں موجودہ کھرج اور پنجم اچل سُر (غیر متحرک) نہیں تھے یعنی باقی سُر کی طرح متحرک تھے جبکہ آج یہ خصوصی حیثیت کے حامل سمجھے جاتے ہیں۔
- ۵۔ کسی زمانے میں مدھم اچل سُر سمجھا جاتا تھا (جیسے آج پہلا اور پانچواں سُر سمجھے جاتے ہیں) پھر اس کی امتیازی حیثیت ختم ہو گیا اور یہ موجودہ موسیقی میں غیر متحرک نہیں رہا۔
- ۶۔ قدیم موسیقی میں راگوں کو مور چھناؤں کے تصور پر تقسیم کیا گیا تھا جو قدیم سکیل کے مطابق اوپر سے نیچے کی طرف آتی تھی۔ پھر ایک وقت ایسا آیا کہ یہ نظام ہماری موسیقی سے غائب ہو گیا اور بارہویں اور تیرہویں صدیوں میں اس کی جگہ جنک میل کا تصور آ گیا۔ اس کے بعد یہ بھی متروک ہو گیا اور اس کی جگہ ٹھاٹھ سسٹم نے لے لی جو غیر تسلی بخش سمجھا جاتا ہے۔ شمالی ہند کی موسیقی میں دس ٹھاٹھوں کا تصور محض سہولت کے لئے رائج کیا گیا اور ندر یا ضی کی رُو سے تو بہتر ٹھاٹھ ہونے چاہئیں۔ ۹۔
- ۷۔ کسی زمانے میں موسیقی میں متوں اور بانوں کے تصورات رائج تھے۔ یہ متروک ہوئے تو ان کی جگہ موسیقار گھرانوں کے تصور

نے لے لی۔ لیکن ماہرین موسیقی کا خیال ہے کہ گھرانے کا تصور بھی زیادہ دیر تک قائم نہیں رہ پائے گا۔  
 ۸۔ سکیل اور فارمز کے علاوہ ہماری تانوں میں بھی مسلسل تبدیلیاں آرہی ہیں۔ کسی زمانے میں گرتھ کی تانیں رائج تھیں۔ آج ان کی جگہ ایک تال، تین تال، جھپ تال اور تلوڑہ تال نے لے لی ہے۔

۹۔ ہماری موسیقی کے بہت سے راگ متروک اور معدوم ہو رہے ہیں (بعض تو ایسے ہیں کہ سننے والوں نے جن کے محض نام ہی سنے ہیں) اور ان کی جگہ نئے راگ مروج ہو رہے ہیں۔ ہندوستانی موسیقی اس وقت بھی تبدیلیوں سے دوچار ہوئی جب مسلمان احنظہ میں وارد ہوئے۔ سچ پوچھیں تو مسلمانوں نے برصغیر کو اردو زبان اور موسیقی (جسے وہ اپنے ساتھ لائے تھے) کی شکل میں دو خوبصورت تحفے دیئے۔ مسلمان صوفیانے موسیقی کو نہ صرف مقامی آبادی سے رابطے کی زبان کے طور پر استعمال کیا۔ بلکہ مسلمان بادشاہوں کی سرپرستی کے متوازی یہ صوفیا موسیقی کے بہت بڑے حمایتی کے طور پر بھی سامنے آئے۔ ۱۲۔

مسلمان حکمرانوں نے نہ صرف مقامی موسیقی کی سرپرستی کی بلکہ ایران اور وسط ایشیا سے بہت سے موسیقار لاکر یہاں آباد کئے گئے۔ ۱۳۔ ہندوستانی اور ایرانی موسیقی کے اشتراک کے نتیجے میں موسیقی کی کئی نئی اصناف اور راگ وجود میں آئے۔ مثلاً راگ ابین کلیان، ایرانی راگ بھین ہی کا بگڑا ہوا نام ہے، اسی طرح راگ نوروزیہاں آکر نور وچکا اور زنگولہ، جنگلہ بن گیا اور فارسی کا مشہور راگ حجاج آج کل کچھ کے نام سے یاد کیا جاتا ہے۔ اس سلسلے میں امیر خسرو کے تجربات زیادہ اہم تصور کئے جاتے ہیں۔ ان کے عہد میں سنسکرت میں پر بندہ اور چند مر وچ تھے جن کے تلفظ کی ادائیگی میں مسلمان گویوں کو مشکل پیش آتی تھی۔ امیر خسرو نے مسلمان گویوں کے لئے آسانیاں پیدا کیں اور ایرانی طرز پر ہندی میں تول، ترانہ اور نقش گل وغیرہ کو فروغ دیا۔

مسلمان بادشاہوں نے ہندی اور فارسی کے اس اشتراک کا نہ صرف خندہ پیشانی سے خیر مقدم کیا بلکہ اس تہذیبی پیوند کاری کی سرپرستی بھی کی۔ ایرانی اور ہندی تہذیبوں کا یہ اشتراک صرف موسیقی تک محدود نہ تھا بلکہ فنون لطیفہ کے دیگر شعبے بھی بڑی فراخی سے ایک دوسرے سے گلے مل رہے تھے۔ تیرھویں صدی عیسوی میں جلال الدین خلجی پہلا مسلمان حکمران تھا جس نے موسیقی کے علاوہ سنسکرت لٹریچر سے بھی دانشورانہ دلچسپی کا اظہار کیا تھا۔ ۱۴۔ فیروز تغلق نے سنسکرت لٹریچر کی سرپرستی کے ساتھ ساتھ سنسکرت کی طبی کتابوں کے فارسی میں تراجم بھی کرائے۔ ۱۵۔ محمد بن تغلق بھی ہندی حکمت اور جینی گوروؤں کی صحبت سے لطف اندوز ہوتا تھا اور اکبر کے دربار کے بعض دانشور فارسی اور سنسکرت دونوں زبانوں میں لکھتے تھے جس کی بہترین مثال ٹوڈرل ہے جس نے فارسی میں "بھگوت پران" کا ترجمہ کیا۔ ۱۶۔

اکبر اعظم کے عہد کو اپنی دیگر خصوصیات کے ساتھ ساتھ موسیقی کے حوالے سے بھی ہمیشہ یاد رکھا جائے گا۔ اکبر نہ صرف خود موسیقی کا اعلیٰ ذوق رکھتا تھا بلکہ اس کے دربار میں بھی اس فن کے کالمین جمع تھے۔ اس کے زمانے میں مالوہ کا حاکم باز بہادر موسیقی کا نہایت نامور عالم اور عامل تھا۔ اس کے گانے کی خاص طرز کو "باز خانی" کہا جاتا ہے۔ اکبر ہی کے عہد میں اودھے پور کی رانی میر ابائی شاعری اور موسیقی میں کمال رکھتی تھی۔ آج بھی اس کے نام پر میر ابائی کی ماہارگائی جاتی ہے۔ اکبر کو موسیقی کا اس قدر ادراک تھا کہ اس نے بعض قدیم راگوں کے نام اپنی پسند کے مطابق تبدیل کر دیئے۔ اُس نے کرناگی کا نام درباری، کرانی کا سکھرائی اور سہانا کا شاہانہ رکھ دیا۔ اکبر کی اختراع پسند طبیعت سے حوصلہ افزائی پا کر اس کے دربار کے گویوں نے کئی نئے راگ ایجاد کر ڈالے۔ اس کے درباری گانیک میاں تان سین نے میاں کی ٹوڈی، میاں

کی سارنگ اور میاں کی ملہار ایجاد کئے۔ اس عہد میں سب سے زیادہ طبع آزمائی ملہار کے حوالے ہی سے سامنے آئی جیسے میاں کی ملہار، رام داس کی ملہار، سُرداسی ملہار، نائیک چرجو کی ملہار اور میرا بانی کی ملہار۔ عہدِ جہانگیر و شاہجہان میں بھی موسیقی کی سرپرستی کی روایت جاری رہی۔ عہدِ جہانگیر میں چھتر خان، جہانگیر داد، پرویز داد، خورم داد، ماکھو اور ہمزراں اور عہدِ شاہجہان میں جگناتھ، درنگ خاں، لعل خان (گن سمندر) اور بلاس خان (تان سین کا بیٹا جس کی یادگار بلاس خانی ٹوڈی ہے) جیسے نامور گویے موجود تھے۔ عہدِ عالمگیر کو موسیقی سے بے اعتنائی کے باعث تنقید کا نشانہ بنایا جاتا ہے مگر اس کے عہد میں علمِ موسیقی پر سب سے زیادہ کتابیں منظر عام پر آئیں۔ مگر اکبر اعظم کے عہد کو موسیقی کے حوالے سے دو طرح کا اختصاص حاصل ہے۔ پہلا اختصاص یہ ہے کہ اس کے دربار سے اس عہد کا سب سے بڑا گویا تان سین (۱۵۸۹ء) وابستہ تھا اور بقول ابوالفضل اس کے پائے کا ماہر موسیقی پچھلے سال ایک ہزار سال میں پیدا نہیں ہوا۔ اور دوسرا اختصاص یہ ہے کہ اس عہد کا سب سے اعلیٰ گانا ڈھر پد تھا اور اکبر کا عہد ہی اس کا سنہری زمانہ شمار کیا جاتا ہے۔

سولہویں صدی کی موسیقی میں ڈھر پد کو گائیکی کی سب سے اعلیٰ صنف سمجھا جاتا تھا۔ اس کا انداز سادہ اور لہجہ مردانہ تھا۔ ڈھر پد میں سُر کے جمالیاتی پہلوؤں پر زور دیا جاتا تھا۔ اس گائیکی میں تان، مُرکی، زمزمے، پلاٹا، گھمک، الاپ، مینڈھ اور اندولن کی اجازت نہیں۔ ایک قسم کی سنجیدگی، متانت، وقار اور سوز اس کی امتیازی شان ہے اور یہی ڈھر پد کا وہ امتیازی پہلو ہے جس سے آج بھی ہماری موسیقی مربوط چلی آ رہی ہے۔ ڈھر پد، خیال کے مقابلے میں سیدھا گانا ہے جس میں متن کی ادبیت پر خاص توجہ دی جاتی ہے اور لفظ اور سُر کی ادائیگی میں ایک خاص شفافیت نظر آتی ہے۔ خیال گائیکی میں عموماً ان باتوں کا خیال نہیں رکھا جاتا۔ ہندوستانی موسیقی میں پر بندہ ایسا گانا ہے جو تیرہویں صدی تک اعلیٰ ترین گانا سمجھا جاتا تھا۔ ڈھر پد کی بنیاد پر بندہ ہی پر رکھی گئی ہے۔ پر بندہ کے دو حصے انترہ اور ابھوگ تھے۔ بعد ازاں انہیں پر ڈھر پد نے اپنا وجود استوار کیا۔ ہیئت کے اعتبار سے ڈھر پد کے چار حصے ہیں: ۱۔ استھائی ۲۔ انترہ ۳۔ سچاری ۴۔ ابھوگ ہیئت کے اعتبار سے ڈھر پد موسیقی کی نظم کہلائے جانے کی مستحق ہے۔ دیکھا جائے تو ڈھر پد میں تمام اصناف کی خوشبو شامل ہے۔ یہاں ماگ اور دیسی راگوں کے ذائقے بھی ہیں اور موسیقی کی مختلف اصناف اور گائیکی کے مختلف اسٹائلز کا رس بھی ملتا ہے۔ آپ اسے رنگارنگ پھولوں کا گلستانہ کہہ سکتے ہیں۔ یہی وجہ ہے کہ آج بھی خیال گائیکی کے بڑے بڑے استاد اپنے شاگردوں کو خیال سے پہلے ڈھر پد کی تعلیم دیتے ہیں تاکہ وہ سُر پر ٹھہراؤ اور ضبط سے آگاہی حاصل کر سکیں۔

ڈھر پد کی ہیئت اور ساخت کے حوالے سے موسیقی کی ایک قدیم کتاب "تحفہ الہند" کے مصنف مرزا محمد کا کہنا ہے کہ یہ چار مہرے کلڑوں یا فقروں پر مشتمل ہوتا ہے لیکن یہ چاروں فقرے غیر منظوم مگر مقطع ہوتے ہیں۔ شاید اسی لئے موسیقی کی بعض قدیم کتابوں میں ڈھر پد کے چار کلڑوں کے لئے مصرعوں کی بجائے تنگ کا لفظ استعمال ہوا ہے جس کے لغوی معانی بنانا، جوڑنا اور بکواس کے ہیں۔ اس کا مطلب ہے کہ یہ مصرعے باقاعدہ شاعری نہیں ہوتی البتہ ان میں قافیے ضرور موجود ہوتے ہیں۔ شاید اسی لئے ایسی شاعری کو آج بھی تنگ بندی کہا جاتا ہے۔ اس کے برعکس "برصغیر میں موسیقی کے فارسی ماخذ" کے مرتب رشید ملک کے نزدیک ڈھر پد چار مہرے فقروں سے ترتیب دیا جاتا ہے جن میں قافیہ کی موجودگی لازمی نہیں سمجھی جاتی۔ ان کے نزدیک ڈھر پد کے چاروں فقرے غیر مقطع ہوتے ہیں۔ حیرت ہے کہ وہ مہرے کا لفظ استعمال کرتے ہیں مگر اس لفظ کے معانی سے آگاہ نہیں ہیں۔ اگر وہ لغت دیکھنے کی زحمت گوارا کر لیتے تو انہیں معلوم ہو جاتا کہ مہرے کے معانی ہی (۱) موزوں فقرہ یا مصرعہ (۲) فقروں کے آخری الفاظ کا ہم قافیہ ہونا، کے ہیں۔ میرے خیال میں ڈھر پد کی چار سطریں خالص شاعری تو نہیں ہوتی



ہوں گی البتہ ان فقروں میں تو انی ضرور ہوتے ہوں گے۔

جہاں تک دُھر پد کے موضوعات کا تعلق ہے یہ اپنی گائیکی کے انداز کی طرح سنجیدہ ہی ہوا کرتے تھے۔ مثلاً حمد و شفاء، تاریخی واقعات، شجاعت و بہادری، اعلیٰ ظرفی اور اخلاقی بلندی وغیرہ دُھر پد کے خصوصی موضوعات ہیں۔ ہندوستان میں غنائی اعتبار سے کلاسیکی موسیقی کی کئی سطحیں ہیں۔ ان سب کے درمیان تفریق و امتیاز کا معیار یہ ہے کہ کوئی صنف گائیکی موسیقی کے اجزائے ترکیبی کو کتنی اہمیت دیتی ہے؟ مثلاً خیال گائیکی میں لفظ کو سُر اور تال کے ذریعے ادا کیا جاتا ہے، ٹھمری میں سُر اور تال کی مدد سے متن (بول) میں معانی آفرینی کی جاتی ہے جبکہ دُھر پد گائیکی ان دونوں کے درمیان ہے۔ یہاں سُر اور لفظ کو برابر اہمیت دی جاتی ہے۔ دُھر پد سُر تا پاضابطے کی گائیکی ہے جو اکتادینے کی حد تک دستور ہے۔ اس پر مذہبی رنگ نے اسے ضرورت سے زیادہ سنجیدہ اور متین بنا دیا تھا۔ یہی وجہ ہے کہ مسلمان گویوں نے اس کے مذہبی رنگ کی جگہ عشق و عاشقی کے مضامین شامل کئے اور اسے تانوں اور پلٹوں سے آراستہ کر دیا۔ اس حوالے سے سب سے اہم نام میاں تان سین کا ہے جس نے مندروں اور درباروں کی سنجیدہ فضا سے دُھر پد کو باہر نکالا اور اس کے مذہبی رنگ کی جگہ اس میں عوامی احساسات شامل کئے حالانکہ اس سے قبل روایتی دُھر پد اتنا غیر عامیانه اور خواصی تھا کہ اسے کوئی بھی سننا نہیں چاہتا تھا۔ تان سین نے دُھر پد میں ایک نئے انداز کی گائیکی کو متعارف کرایا جسے آج ہم "گوڈی بانی" کے نام سے جانتے ہیں۔ اُس نے دُھر پد کو موضوعاتی تنوع بخشا یعنی بعض عوامی دُھنوں کو دُھر پد کا حصہ بنا دیا اور دُھر پد کے فقروں کو شاعرانہ اوصاف سے مالا مال کیا۔ یہی وجہ ہے کہ تان سین کو اپنے عہد کے کٹر ہندو طبقے میں پسندیدگی کی نظر سے نہیں دیکھا جاتا تھا کیونکہ یہ حلقے اسے ہندوؤں کی قدیم موسیقی کو بگاڑنے کا ذمہ دار قرار دیتے تھے۔

جہاں تک دُھر پد کی ایجاد کا تعلق ہے اس سلسلے میں موسیقی کے بیشتر ناقدین گوالیار کے راجا مان سنگھ (۱۷۸۵ء-۱۸۱۶ء) ہی کا نام لیتے ہیں۔ میرے خیال میں یہ ایک روایتی موقف ہے جس کا تحقیق و جستجو سے کوئی تعلق نہیں۔ البتہ موسیقی کے حوالے سے لکھی گئی دو اہم کتابوں "معارف الغمات" کے مصنف محمد نواب علی خاں اور "شاہجہاں نامہ" کے محمد صالح کمبوہ، گوالیار کے راجا مان سنگھ ہی کو دُھر پد کا مؤجد قرار دیتے ہیں۔ ادھر "بادشاہ نامہ" کا مصنف لاہوری "تحفۃ الہند" کا مصنف مرزا محمد اور "راگ درپن" کا فقیر اللہ، راجا مان سنگھ کو دُھر پد کا مؤجد تسلیم نہیں کرتے۔ ان کے نزدیک مان سنگھ کا اہم کارنامہ (بلکہ اسے موسیقی کے حوالے سے ایک بہت بڑا جہتاد کہنا چاہئے) یہ ہے کہ اس نے دُھر پد کو جو اس زمانے میں کرناگی زبان میں تصنیف ہونا تھا، اُسے گوالیار کی زبان میں ترتیب دیا جو دارالحکومت آگرہ اور گوالیار میں بولی اور سمجھی جاتی تھی۔ دُھر پد اُس عہد کا سب سے اعلیٰ گانا تصور ہوتا تھا مگر گوالیار اور آگرہ کے لوگ اس کی بندش کے بولوں کی تنہیم نہ کر سکنے کے باعث اس گانے سے پوری طرح لطف اندوز نہ ہو پاتے تھے۔ چنانچہ راجا مان سنگھ نے گوالیار اور آگرہ کے لوگوں کی اسی مشکل کو پیش نظر رکھتے ہوئے کرناگی کی بجائے گوالیار کی زبان میں دُھر پد تصنیف کرائے۔ اس "طرز جدید" کے نتیجے میں دیکھتے ہی دیکھتے یہ نغمہ آگرہ، گوالیار اور گردونواح میں نہایت تیزی سے مقبول ہوا۔ مان سنگھ، جو خود بھی ماہر موسیقی تھا، کے اسی کارنامے کے باعث بعض مؤرخین نے اسے دُھر پد کا مؤجد قرار دے دیا۔ ویسے بھی قدیم زمانوں میں انسانوں کا یہ وطیرہ رہا ہے کہ وہ بعض نئی چیزوں کو عوام میں مقبول بنانے کے لئے ان کی ایجاد کا سہرا لیں، اوتاروں، بادشاہوں اور راجوں مہاراجوں کے سر باندھ دیا کرتے تھے۔

دُھر پد کی تاریخی قدامت کے حوالے سے موسیقی کی کتاب "غنیۃ المذیہ" کے مصنف کا موقف قدرے اہم ہے۔ وہ نہ صرف

دُھر پد کو پر بندہ کا دوسرا حصہ تسلیم کرتا ہے بلکہ اس کا کہنا ہے کہ دُھر پد دربار تک رسائی حاصل کرنے سے بہت عرصہ پہلے موسیقی کی ایک ذیلی صنف کے طور پر سنگیت میں موجود تھا۔ جبکہ "راگ درپن" کے مرتب رشید ملک نے اسی بات کو زیادہ وضاحت کے ساتھ بیان کیا ہے۔ ان کے نزدیک یہ کہنا غلط ہوگا کہ مان سنگھ دُھر پد کا بانی ہے بلکہ یہ صنف بنگال اور دوسرے علاقوں میں بہت پہلے ہی سے موجود تھی اور اسے مختلف علاقوں میں وشنو، وستو اور دُھر پد کے ناموں سے یاد کیا جاتا تھا اور بھکاری گوئیے اسے گلیوں بازاروں میں لوک ذہن کے طور پر گاتے تھے۔ علاوہ دُھر پد کی ایجاد کے حوالے سے آئین اکبری کے مصنف ابوالفضل کا موقف قدرے مختلف اور قابل قبول ہے۔ اس کے بقول شروع میں دُھر پد آگرہ اور گوالیار کے نواح میں گایا جاتا تھا۔ مان سنگھ گوالیار کا راجا ہوا تو نایک بخشو، مچھو اور بھونے اسے ایجاد کیا۔ مان لیا کہ راجا مان سنگھ بہت سُرسناں تھا مگر اس قسم کی ایجاد موسیقی کا کوئی نایک اور گھندھرو (کامل) ہی کر سکتا ہے۔ جہاں تک مذکورہ بالا نائیگوں کا تعلق ہے تو یہ بات واضح ہو چکی ہے کہ دُھر پد کی ایجاد کا کارنامہ عہد اکبری میں انجام نہیں دیا گیا بلکہ یہ نغمہ پہلے سے موجود تھا۔ البتہ اکبر اعظم نے اس کی سرپرستی کر کے اسے باقاعدگی تک پہنچا دیا اور راجا مان سنگھ نے اپنے درباری موسیقاروں کے ذریعے سنسکرت اور جنوبی ہند کی دوسری زبانوں کی بجائے اسے گوالیار کی زبان میں تصنیف کرایا۔ راجا مان سنگھ کے نائیگوں کا کارنامہ تو میرے خیال میں ان نائیگوں نے نہ صرف ایک نئی زبان (گوالیاری) میں اسے پیش کیا بلکہ اسے اندر سے بھی خوب آراستہ کیا اور یوں اسے پورے ہندوستان میں مقبول بنانے میں اہم کردار ادا کیا۔

ابوالفضل نے آئین اکبری میں دُھر پد کے حوالے سے سب سے زیادہ کریڈٹ نایک بخشو کو دیا ہے جس نے دُھر پد کی سنجیدہ گائیکی اور مذہبی مضامین کی جگہ عوامی احساسات اور عام پسند طرزوں کو دُھر پد کا حصہ بنایا۔ گوالیار ہمیشہ سے موسیقی کا گھر رہا ہے۔ یہاں کے باشندے سخن فہم، خوش گفتار اور موسیقی کے اعلیٰ ذوق سے مالا مال تھے۔ لہذا نایک بخشو نے نئے مضامین، تخلیقی بندشوں، نعمات کے حُسن اور پسندیدہ تصرفات کے لطف سے اسے درجہ کمال تک پہنچا دیا۔ وہ ایسا بے مثل گویا تھا کہ راجا مان سنگھ بھی دوسرے راجاؤں کے سامنے اس پر فخر کیا کرتا تھا۔ نایک بخشو جوڑی کی بجائے اکیلا گاتا تھا وہ خود ہی الاپ کرتا اور خود ہی پکھا وچ بجاتا۔ اس کی مسحور کردینے والی آواز نے ہندوستان کو سحر زدہ کر دیا۔ نایک بخشو اور شاہجہان کے درمیان ڈیڑھ صدی کا فاصلہ حائل ہے مگر شاہجہانی عہد تک بھی اس کے دُھر پد عوام میں اسی طرح مقبول تھے۔ اس کی بندشوں کی ادبی حیثیت اور عوامی مقبولیت کے پیش نظر شاہجہان نے انہیں جمع کرنے کا حکم دیا اور بعد ازاں یہ دُھر پد پدیس رس (ہزار دُھر پد) کے نام سے کتابی شکل میں سامنے آئے۔ اس کتاب کے دو مخطوطے آج بھی انڈیا آفس لائبریری، لندن میں محفوظ ہیں۔ نایک بخشو کا ایک کارنامہ یہ بھی کہ ہندوستانی اور ایرانی موسیقی کے ملاپ سے جوئی جھول پیدا ہو گیا تھا اور اسے ختم کرنے کے لئے راجا مان سنگھ نے ایک کمیشن قائم کیا تھا، اس نے اپنے ہمعصر گویوں نایک محمود، نایک مچھو، نایک بھنو، نایک لوہنگ اور نایک کرن کے ساتھ مل کر دونوں خطوں کی موسیقی کے درمیان ہم آہنگی پیدا کی۔ دُھر پد نے نہ صرف کئی صدیوں تک کلاسیکی موسیقی پر راج کیا بلکہ اس دوران نایک گوپال، نایک بیجو، نایک تان سین، نایک سوامی ہری داس، ابراہیم عادل شاہ، نایک محمود، نایک لوہنگ، نایک کرن نایک بھنوں، میاں چاند خاں، میاں سورج خاں، نایک سور داس، بلاس خاں، عاقل خاں، خضر خاں، سُورگیان خاں اور محمد خاں ڈھاڈی جیسے بے مثال دُھر پدی گوئیے بھی پیدا کئے۔ آج بظاہر دُھر پد کا ستارہ غروب ہو چکا ہے مگر اب بھی وہ ہماری کلاسیکی موسیقی کی رگوں میں خون کی طرح بھاگ رہا ہے۔ اگرچہ دُھر پد گائیکی متروک ہو چکی ہے مگر اس کے باوجود ہندوستان میں بعض گھرانے اس عظیم ثقافتی سرمائے کو سینے سے لگائے ہوئے ہیں۔ ان گھرانوں میں ڈاگرا و تلوٹڈی گھرانے دُھر پد گانے

کے حوالے سے خصوصی شہرت رکھتے ہیں۔ بالخصوص معین نصیر الدین اور امین نصیر الدین جو ڈاگر بندو کے نام سے مشہور ہیں، سوامی ہری داس، نائیک بیجو اور میاں تان سین کے ایک ہی راگ (بندر بنی سارنگ) میں ترتیب دیئے ہوئے ڈھر پدوں کو ان کی اصلی ترتیب اور بولوں کے ساتھ گانے کے حوالے سے خاص شہرت رکھتے ہیں۔ یہاں استاد فیاض خاں اور استاد عبدالکریم خان کی خدمات کا تذکرہ بھی نہایت مناسب معلوم ہوتا ہے جنہوں نے خیال گائیکی میں بول تان شامل کر کے اس کا ٹوٹا ہوا رشتہ ڈھر پد کے ساتھ دوبارہ بحال کر دیا۔ گویا اگر وہ اور کیرانہ گھرانے ڈھر پد کی عظیم اور پاکیزہ روایت سے خود کو علیحدہ نہیں کر پائے۔ بالخصوص استاد فیاض خاں کے بیشتر خیال، ڈھر پد رنگ ہی میں پائے جاتے ہیں۔ ڈھر پد اکبر اعظم کے سنہری دور سے لے کر آخری مغل تاجدار بہادر شاہ ظفر کے عہد تک مغل دربار سے وابستہ رہا مگر اب خیال اس کی قلمرو کا بے تاج بادشاہ بننے کے لئے پوری طرح تیار تھا۔ خیال جو عوام کے خیال و خواب پر چھایا ہوا تھا۔

خیال گائیکی کو کلاسیکی موسیقی میں وہی درجہ حاصل ہے جو شاعری میں غزل گو گراہی تمام تر عوامی مقبولیت کے باوجود اس عہد کے ڈھر پد گانے والے گوئیے اسے کلاسیکی موسیقی کا درجہ دینے کے لئے تیار نہ تھے۔ اپنے عہد کا بااثر اور مقبول گانا ہونے کے باعث ڈھر پد نے خیال کے جڑ پکڑنے کی شدید مزاحمت کی اور کافی عرصے تک خیال کی دربار تک رسائی کا راستہ بھی روکے رکھا۔ محمد شاہ بادشاہ جس کا عہد حکومت خیال گائیکی کا عہد زریں شمار کیا جاتا ہے اس کے دربار کا مقبول ترین گانا بھی ڈھر پد ہی تھا۔ اس لئے ایک عرصے تک ڈھر پد کے سامنے خیال کا چراغ نہ جلنے پایا۔ بالآخر خیال نے اپنے طریقہ واردات تبدیل کیا اور ڈھر پد ہی کی بنیاد پر خود کو استوار کیا تب کہیں جا کر خیال کو مقبولیت کی سند نصیب ہو سکی۔

خیال عربی زبان کا لفظ ہے جس کے معانی تصور، فکر، اندیشہ، غور و خوض، رائے، منشا، ارادہ، توجہ، وہم، مضمون، پاس اور لحاظ کے ہیں مگر موسیقی میں یہ لفظ اپنے اصلاحی معنوں میں استعمال ہوتا ہے جس سے مراد گائیکی کا ایک مخصوص انداز ہے جو ڈھر پد گائیکی سے قدرے مختلف ہے۔ ناقدین موسیقی اسے عام لوگوں کی بجائے گوئیوں کا گانا بھی قرار دیتے ہیں۔ ڈھر پد جو اپنی ضابطہ پسندی اور مذہبی تقدس کے باعث خواص کا گانا بن کر رہ گیا تھا۔ اس کے مقابلے میں خیال عوامی گانا کہلا گیا، یہ ڈھر پد کی ضابطہ بندی کے خلاف ایک طرح کی بغاوت تھی اور خیال گائیکی اپنے نئے ثقافتی کلچر کے اعتبار سے سیکولر گائیکی تھی کہ ڈھر پد کو تو مخصوص خاندان ہی گان سکتے تھے اور عوام کو اس سے دور رکھنے کے لئے باقاعدہ قانون سازی بھی کی گئی تھی۔ ڈھر پد میں سننے والوں کا صرف ضابطوں، اصولوں اور قواعد موسیقی سے واسطہ پڑتا تھا مگر خیال گائیکی کے پاس سننے والوں کے لئے پیغام بھی تھا۔ ڈھر پد سیدھا اور ٹھنڈا گانا تھا۔ اس کے مقابلے میں خیال میں مرمی، پھندا، گھمگ، سوت، مینڈھ، گھسیٹ، زمزمہ، تان اور پلٹوں کی کھلی چھٹی تھی اور گائیکی کے ان حربوں نے خیال کی دلاویزی کو دو چند کر دیا تھا۔ ڈھر پد میں صرف سنجیدہ مضامین جگہ پا سکتے تھے جبکہ خیال میں حمد و ثناء سے لے کر ہجر و وصال، انتظار، گلے شکوے، تہوار، موسم کے رنگ، بارشوں میں انگڑائیاں لیتی نا آسودہ خواہشیں، خوشی و غم کے ڈالنے، بناؤ سنگھارا اور بہت سے دیگر عاشقانہ و جذباتی مضامین باندھے جاسکتے تھے۔ یہی وہ عوامی رنگ تھا جس نے خیال کو عوام میں مقبولیت کے لئے بنیادیں فراہم کیں۔

جس طرح ڈھر پد کا پھول پر بندہ کی شاخ پر کھلا تھا اسی طرح خیال نے بھی ڈھر پد ہی کے وجود سے جنم لیا۔ ڈھر پد نے پر بندہ کے انترے اور ابھوگ پر اپنا وجود استوار کیا تھا مگر اب ڈھر پد کے استھانی، انترے، سنجاری اور ابھوگ میں سے استھانی اور انترے کو الگ کر کے خیال نے اپنا الگ تشخص قائم کر لیا۔ بعض لوگوں کا خیال ہے کہ خیال کی بنیاد تو اپنی پرکھی گئی ہے اور بعض اسے ڈھر پد کی ارتقائی شکل قرار

دیتے ہیں کیونکہ انہیں خیال کی پیچیدگیوں میں ڈھری کی بھول بھلیاں دکھائی دیتی ہیں۔ آج کی خیالی گائیکی سترھویں صدی کی گائیکی سے بہت مختلف ہے کہ اس عہد کا خیال بھی ڈھری سے اچھی خاصی مشابہت رکھتا تھا۔ وقت کے ساتھ اس میں تبدیلیاں آتی چلی گئیں۔ شروع میں بندشیں شعری محاسن سے مالا مال ہوا کرتی تھیں اور موضوعات بھی راگ کے بنیادی رس یا جذبے کے ترجمان ہوتے تھے۔ موجودہ عہد تک آتے آتے خیال کے بول کم ہوتے ہوئے بعض اوقات دو تین الفاظ تک محدود ہو گئے ہیں۔ جیسے راگ درباری کے ہلپت میں دو لفظ "مبارک بادیاں" کی گردان سنتے سنتے بعض اوقات سننے والا اکتا سا جاتا ہے۔ اس سلسلے میں ایک نقطہ نظر یہ بھی ہے کہ موسیقی میں الفاظ اضافی چیز ہیں۔ اس کی بہترین مثال ترانہ ہے جس میں الفاظ کی جگہ امیر خسرو سے منسوب چند مہمل الفاظ (تانا نا نوم تو م و دریرے) لے لیتے ہیں۔

موسیقی کی مشہور کتاب "راگ درپن" کے مطابق ہیئت کے اعتبار سے خیال چار مصرعوں پر مشتمل ہوتا ہے (یاد رہے کہ ڈھری کے بھی چار ہی فقرے ہوتے تھے) پہلے دو مصرعوں کے توانی الگ ہوتے ہیں اور آخری دو آپس میں ہم قافیہ ہوتے ہیں۔ جبکہ "تختہ الہند" کے مصنف کے بقول یہ دو ٹیگوں پر مبنی ہوتا ہے اور اس کی زبان خیر آبادی ہوتی ہے۔ البتہ "راگ درپن" کے مصنف فقیر اللہ کا خیال ہے کہ یہ دہلی کی دہلی زبان میں تخلیق پاتا ہے۔ اس کا یہ بھی خیال ہے کہ شاید اپنے چار مصرعوں ہی کی بدولت چونکا کہلاتا ہے جو بعد ازاں بگڑ کے چٹکلہ بن گیا جس کا بانی سلطان حسین شرقی ہے۔ اپنی ہیئت کے اعتبار سے خیال تین حصوں پر مشتمل ہے۔

#### ۱۔ الپ ۲۔ استھائی ۳۔ انترہ

۱۔ الپ: یہ حصہ راگ کی خاص سُرور کی باہمی ترکیب و ترتیب کو واضح کرتا ہے بلکہ یوں کہنا چاہیے کہ الپ راگ کے باطن سے پردہ ہٹاتا ہے۔ یہاں موسیقار کسی مصوّر کی طرح ایک باریک خط کی مدد سے ذہن کے پردے پر چند نقوش بناتا ہے۔ آپ اسے راگ کا خاکہ کہہ سکتے ہیں۔ وہ راگ کا تاثر اُبھارنے کی کوشش کرتا ہے تاکہ راگ کا مطلوبہ ماحول تخلیق کیا جاسکے۔ اس ماحول سازی کے دو مقاصد ہو سکتے ہیں۔ (۱) سننے والوں کو راگ کے خصوصی پہلوؤں سے آگاہ کرنا۔ (۲) موسیقار کے ساتھ سنگت کرنے والوں کو راگ کی ترتیب سے روشناس کرانا۔

۲۔ استھائی: اس سے قبل الپ راگ کا مخصوص ماحول اور پس منظر تعمیر کر چکا ہے۔ اب یہاں سے خاص بندش کا آغاز ہوتا ہے گویا یہی وہ مقام اتصال ہے جہاں سے موسیقی و شاعری کا باہمی رشتہ شروع ہوتا ہے۔ موسیقار موضوع کو واضح کرنے کے لئے بولوں کا سہارا لیتا ہے، یہ بول راگ کے بنیادی رس یا جذبے کو سامنے رکھ کر تخلیق کئے جاتے ہیں۔

۳۔ انترہ: انترے کے خاتمے تک راگ کا بنیادی تاثر ایک تخلیقی پیکر میں تبدیل ہو چکا ہوتا ہے۔ اس مرحلے پر موسیقار سُرور کے ایسے مجموعے ترتیب دیتا ہے جو راگ کے بنیادی جذبے کی ترجمانی کا فریضہ انجام دیتے ہیں۔

عنایت الہی ملک کے بقول خیال کا آخری حصہ اُبھوگ ہے جس کا رواج اب بہت کم رہ گیا ہے۔ ۱۱۸۱۸ مرحلے پر موسیقار چند آخری ارادے کہہ کر راگ کے نمایاں پہلوؤں اور خدّ و خال کی طرف اشارے کرتا ہے اور اس کے ساتھ ہی راگ کا خاتمہ ہو جاتا ہے۔ جہاں تک خیال کی ایجاد جیسے اہم سوال کا تعلق ہے ناقدین موسیقی کی اکثریت اس بات سے متفق ہے کہ خیال مسلمانوں کی ایجاد ہے مگر بعض حضرات اس رائے سے اختلاف بھی کرتے ہیں۔ ان کے مطابق خیال نے موسیقی کی روایت سے جنم لیا ہے۔ گویا اس حوالے سے محققین کی آراء تقسیم

ہیں۔ اس سلسلے میں موسیقی کے ایک مشہور نقاد ڈاکٹر جے دیو سنگھ کا کہنا ہے کہ خیال کے پھول نے زوپک الاپتی کی شاخ پر جنم لیا۔ ۱۹ جو مؤرخین مسلمانوں کو خیال کی ایجاد کا کریڈٹ دیتے ہیں ان کے دلائل خاصے جاندار ہیں۔ مثلاً (۱) بیشتر خیالوں کی بندشیں مسلمان موسیقاروں کی تخلیق کردہ ہیں۔ (۲) بے شمار راگوں کے نام فارسی زبان میں ہیں۔ (۳) بعض راگوں کے نام ہی مسلمان موسیقاروں اور گویوں کے نام پر رکھے گئے ہیں۔ (۴) خیال بذات خود مسلمانوں کی زبان (عربی) کا لفظ ہے۔ (۵) خیال گانے والے بیشتر گویے مسلمان ہیں۔ (۶) کسی بندہ نے خیال گائیکی کے کسی گھرانے کی بنیاد نہیں رکھی۔ (۷) ہندو خیال گائیکی کی طرف تاخیر سے آئے اور مسلمانوں ہی کے شاگرد کہلائے۔ بیشتر مؤرخین نے خیال کی ایجاد کا سہرا امیر خسرو، نائیک گوپال، سلطان حسین شرقی اور نعمت خان سدارنگ کے سر باندھنے کی کوشش کی ہے۔ اس سلسلے میں سری واستو کا موقف ہے کہ خلیجی دربار سے وابستہ موسیقار نائیک گوپال اور امیر خسرو نے خیال کو قوالی کی طرز پر ایجاد کیا جس کا منبع ایرانی موسیقی تھی۔ جبکہ "مرزانا" کے مصنف کا کہنا ہے کہ "ہندی راگوں میں تان سین کے ڈھر پدا اور امیر خسرو کے خیال کو پسند کرنا چاہیے۔" ۲۰ سری واستو کا موقف اس لئے بھی قابل غور ہے کہ اس میں خیال کی ایجاد کا کریڈٹ امیر خسرو کے ساتھ ساتھ اس عہد کے ایک ہندو موسیقار نائیک گوپال کو بھی دینے کی کوشش کی گئی ہے۔ حالانکہ یہ موقف سرے ہی سے مشکوک ہے کہ ہندو گویے تو بعد میں بھی خیال گائیکی کی طرف کم کم ہی مائل ہوئے۔ چہ جائیکہ وہ شروع شروع میں اس کی طرف راغب ہوتے یا پھر اس صنف کی ایجاد میں کوئی کردار ادا کرتے۔ سری واستو کے بیان کا دوسرا حصہ تو اور بھی متنازعہ قرار دیا جاسکتا ہے کہ ایرانی و ترکی موسیقی میں خیال نام کی سرے سے کوئی صنف ہی موجود نہیں ہے۔ اس سلسلے میں "آئین اکبری" کے مصنف ابو الفضل کا رویہ بھی خاصا قابل غور ہے کہ وہ ڈھر پدا گائیکی کے سلسلے میں نائیک بخشو اور تان سین کا تذکرہ تو کرتا ہے مگر خیال گائیکی کے سلسلے میں اس نے کوئی تبصرہ نہیں کیا جس کا ایک ہی مطلب ہے کہ سواہیوں صدی تک خیال کا کوئی وجود ہی نہیں تھا اور اگر تھا بھی تو اس نے اس "غیر اہم" صنف موسیقی کو لائق توجہ ہی نہیں گردانا۔

خیال کی ایجاد کے سلسلے میں ریاست جوینور کے سلطان حسین شرقی (پندرہویں صدی) کا نام بھی اکثر سننے میں آتا ہے۔ وہ سلاطین شرقیہ کا آخری حکمران اور موسیقی کا استاد کامل بھی تھا۔ ناقدین کے مطابق نہ صرف اس نے درجنوں راگوں کے اختلاط سے نئے راگ تخلیق کئے اور ان کے نئے نام بھی رکھے۔ اس کے ایجاد کردہ جوینوری، حسینی کانرہ اور حسینی ٹوڈی جیسے راگ آج بھی مزوج ہیں۔ "راگ درپن" کا مصنف فقیر اللہ "معارف الغمات" کا مصنف محمد نواب علی خاں، "تحفۃ الہند" کا مصنف مرزا محمد اور شیخ اکرام ۲۱ متفقہ طور پر سلطان حسین شرقی کو خیال کا موجد قرار دیتے ہیں۔ مگر میرے خیال میں ان تمام مصنفین میں سے "راگ درپن" کے فقیر اللہ کا بیان قدرے اہم ہے کہ جس کے مطابق سلطان حسین شرقی نے خیال کی بنیاد پچاد پر رکھی (ازمنی وسطیٰ میں ہندوستانی عورتوں کا مقبول گیت) جو عوامی موسیقی کی ایک اہم کڑی سمجھی جاتی ہے۔ آگے چل کر اس نے لاونی کی شصتہ صورت اختیار کی اور انہیں سے خیال کی بندشیں نکلیں۔ ۲۲ فقیر اللہ کا یہ موقف اس لئے بھی قابل غور ہے کہ اس میں خیال کی بنیاد عوامی موسیقی پر رکھی گئی ہے اور اسی عوامی موسیقی کی کڑی بھی قرار دیا گیا ہے۔ خیال کی قدامت کے لئے اتنا کافی ہے کہ صرف سواہیوں صدی میں خیال کی کئی صورتیں موسیقی میں رائج تھیں جن میں بھوانی خیال، گوری خیال، ہاترسی خیال، ناگیری خیال، راس دھاری خیال، ترکانگی خیال، رام مات خیال، علی بخش خیال، چڑوا خیال اور شیخاوتی خیال خاصے معروف ہیں۔ اس کے علاوہ خیال راجھستانی موسیقی کی ایک صنف بھی ہے جسے سواہنگ بھرنے والے گاتے ہیں اور یہ خاص و عام میں بے حد مقبول بھی ہے۔ مدھیہ پردیش میں چندیری کے ہندو سنت، ایک مسلمان صوفی علی شاہ کے

”خیال“ سے بہت متاثر رہے ہیں۔ راجستھان میں اس دھاریوں نے خیال کو بہت ترقی دی۔ اس دھاری خیال راجستھانی ڈرامے کی قدیم ترین مثال ہے۔ اسی طرح خیال نامی رقص اتر پردیش میں گذشتہ سولہ سو سالوں سے رائج چلا آ رہا ہے۔ ۲۳ اس ساری گفتگو سے ایک ہی نتیجہ نکلتا ہے کہ دستوری موسیقی کے درجے پر فائز ہونے سے قبل خیال عوامی موسیقی کی صنف کے طور پر صدیوں سے موجود رہا ہے۔

خیال کی ایجاد کے حوالے سے استاد بدر الزمان واحد سکالر ہیں جنہوں نے خیال کی ایجاد کا سہرا محمد شاہ رگیلا کے درباری گوئیے نعمت خاں سدارنگ کے سر باندھنے کی کوشش کی ہے۔ ان کا کہنا ہے کہ موسیقی کے مؤرخین اپنی بے خبری کے باعث خیال کی ایجاد کا سہرا امیر خسرو اور سلطان حسین شرقی کے سر باندھنے کی کوشش کرتے ہیں حالانکہ خیال کی ایجاد، رواج اور پرداخت نعمت خاں سدارنگ کی کاوشوں کا نتیجہ ہے۔ ۲۴ اگر غور کیا جائے تو استاد بدر الزمان کے بیان کے صرف آخری نصف حصے پر یقین کیا جاسکتا ہے جبکہ سدارنگ کو خیال کا مؤجد قرار دینے والی بات کسی بھی طرح قابل قبول نہیں ہے۔ البتہ جہاں تک سدارنگ کی خیال گائیکی کو ترویج دینے والی بات ہے وہ نہ صرف درست ہے بلکہ اس کی تائید بعض دوسرے ذرائع سے بھی ہوتی ہے۔ سری واستو کے بقول امیر خسرو نے خیال کو ترقی دینے کی کوشش کی مگر یہ چنداں مقبولیت نہ حاصل کر سکا اور نظروں سے اوجھل ہو گیا۔ چنانچہ نعمت خاں سدارنگ نے اسے ترقی دینے کی از سر نو کوششیں کیں۔ اسی طرح موسیقی کے ایک اور ناقد عنایت الہی ملک بھی اس بات سے متفق ہیں کہ خیال گائیکی کو سدارنگ ہی نے دوام بخشا۔ مگر یہاں سوال یہ پیدا ہوتا ہے کہ خیال کو از سر نو زندگی بخشنے اور عوام میں اسے مقبول بنانے والا سدارنگ ہے کون؟ یہ کہاں پیدا ہوا اور اس کا زمانہ حیات کیا ہے؟

زمانہ حال میں خیال گانے اور سننے والے لوگوں کے کان سدارنگ کے نام سے کافی حد تک آشنا ہیں۔ آج کل گائی جانے والی تقریباً ہر دوسری بندش سدارنگ ہی کے نام سے منسوب ہے۔ ”مرقع دہلی“ پہلی کتاب لے جس میں علمی سطح پر پہلی بار ہمیں نعمت خاں سدارنگ کا نام سننے کو ملتا ہے۔ اس کتاب کے مصنف درگاہ قلی خان نے سدارنگ اور اس کے داماد فیروز خان ادارنگ پر ایک ایک پیرا گراف تحریر کیا ہے۔ یوں پہلی بار ہم اس کتاب کے ذریعے اس عظیم فنکار سے روشناس ہوتے ہیں۔ نعمت خاں سدارنگ کی پیدائش اورنگ زیب عالمگیر (۱۷۰۷ء۔ ۱۶۵۹ء) کے عہد میں ہوئی۔ موسیقی کے حوالے سے اس کی ابتدائی تعلیم بہادر شاہ اول (۱۷۱۲ء۔ ۱۷۰۷ء) کے دربار میں ہوئی جبکہ وہ معز الدین جہانداد اور محمد شاہ رگیلا کا پسندیدہ فن کار تھا۔ وہ خوش آواز ہونے کے ساتھ ساتھ بے پناہ تخلیقی صلاحیتوں کا بھی مالک تھا جس کے ثبوت کے طور پر وہ درجنوں بندشیں پیش کی جاسکتی ہیں جو تین صدیاں گزرنے کے بعد بھی تازہ اور موسیقی سے وابستہ حلقوں میں اسی طرح مقبول ہیں۔ سدارنگ کے عہد کا معتبر ترین گانا ڈھر پد تھا۔ مگر اس نے اپنے لئے خیال گائیکی کو وسیلہ اظہار کے طور پر چنا۔ اگرچہ یہ ایک مشکل راستہ تھا مگر اس نے جب ایک بار خیال کو عوام میں مقبول بنانے کا تہیہ کر لیا تو پھر وہ اپنے ارادے سے پیچھے نہیں ہٹا۔ اُس نے بیک وقت کئی زبانوں میں خیال تصنیف کئے جو بے حد مقبول ہوئے۔ بالآخر اس کی کوششیں ثمر و ثابث ہوئیں اور اس کی زندگی ہی میں خیال ہر خاص و عام کے دل میں جگہ بنانے میں کامیاب ہو گیا۔ اس تحریک میں اس کا خوش آواز داماد فیروز خان ادارنگ بھی اس کا دست و بازو تھا۔ محمد شاہ نے ہمیشہ سدارنگ کی سرپرستی کی کیونکہ بادشاہ خود بھی شاعر تھا اور رگیلا تخلص کرتا تھا جبکہ کئی خیالوں کے بول بھی اس سے یادگار ہیں۔ محمد شاہ کے عہد کا سیاسی و سماجی انحطاط اپنی جگہ مگر اس کا عہد حکومت موسیقی اور شاعری کا عہد زریں کہلاتا ہے۔ سدارنگ کے حوالے سے عنایت الہی ملک نے ایک عجیب و غریب موقف اختیار کرتے ہوئے لکھا ہے کہ سدارنگ نے خود کبھی خیال نہیں گایا بلکہ اس نے محمد شاہ کے حرم کی نچنے والیوں کو خیال گائیکی کی تعلیم

دی۔ ۲۵ یہ وہ بات ہے جس پر کوئی بھی اعتبار کرنے کے لئے تیار نہیں کیونکہ ایک ایسے عہد میں جبکہ ڈھریڈ کو عوام اور دربار میں اعلیٰ ترین گانے کا درجہ حاصل تھا۔ کیا صرف خوبصورت بندشیں تخلیق کر کے خیال گائیکی کو عوام سے لے کر دربار تک قبول عام کی سند سے سرفراز کیا جاسکتا تھا؟ اگر سدا رنگ صرف بندشیں تخلیق کرتا تھا اور حرم کی ناپنے والیوں کی تعلیم دیتا تھا اور اس نے خود کبھی خیال نہیں گایا تو پھر سوال یہ پیدا ہوتا ہے کہ وہ کون سے موسیقار اور گویے تھے جنہوں نے خیال کو اٹھارہویں صدی کا مقبول ترین گانا بنانے میں اہم ترین کردار ادا کیا؟ یقیناً یہ وہ معجزہ ہے جسے سدا رنگ کے علاوہ کوئی گویا انجام نہیں دے سکتا تھا۔ مختصر یہ کہ خیال کی ایجاد کا سہرا آپ نائیک گوپال، امیر خسرو اور سلطان حسین شرقی میں سے کسی کے بھی سر باندھ سکتے ہیں لیکن خیال کی پرداخت، حیات نو ڈھریڈ کی آمریت کے زمانے میں اسے خاص و عام میں رواج دینے اور مقبول بنانے کا کریڈٹ صرف اور صرف سدا رنگ ہی کو جاتا ہے۔ خیال کو بنانے، سنوارنے اور راستہ کرنے میں اگرچہ درجنوں مسلمان گھرانوں کا خون جگر شامل ہے مگر خیال کی رگوں میں تازہ خون شامل کرنے کا معجزہ سدا رنگ ہی نے انجام دیا۔ یہ اس کا ایک ایسا علمی و فنی کارنامہ ہے جسے کلاسیکی موسیقی کی تاریخ میں ہمیشہ سنہری حروف سے لکھا جائے گا۔

### حوالہ جات

- ۱۔ راگ درپن کا تنقیدی جائزہ، رشید ملک، ص ۱۲۹، مجلس ترقی ادب، لاہور، ۱۹۹۸ء
- ۲۔ لکشن گیت، ایوب رومانی، ص ۸، ادارہ ثقافت پاکستان، اسلام آباد، ۱۹۸۹ء
- ۳۔ فیروز الغات، ص ۳۶۷، فیروز سنز، لاہور، سن ندارد
- ۴۔ راگ درپن کا تنقیدی جائزہ، رشید ملک، ص ۲۷۰، مجلس ترقی ادب، لاہور، ۱۹۹۸ء
- ۵۔ ملکہ موسیقی روشن آراء بیگم، چوہدری احمد خاں، ص ۲۷، پاکستان نیشنل کونسل آف دی آرٹس، اسلام آباد، ۱۹۹۵ء
- ۶۔ برصغیر کی موسیقی، عنایت الہی ملک، ص ۱۱، مجلس ترقی ادب، لاہور، ۲۰۰۹ء
- ۷۔ معارف الغمات (حصہ اول) محمد نواب علی خاں، ص ۳۳، ادارہ فروغ فن موسیقی، لاہور، ۲۰۰۵ء
- ۸۔ برصغیر میں موسیقی کے فارسی ماخذ، رشید ملک، ص ۱۷، ادارہ تحقیقات پاکستان، پنجاب یونیورسٹی، لاہور، ۱۹۸۳ء
- ۹۔ وہی حوالہ، ص ۵
- ۱۰۔ رنگ ترنگ، ادیب سہیل، ص ۱۱، اردو سائنس بورڈ، لاہور، ۲۰۰۴ء
- ۱۱۔ برصغیر میں اسلامی کلچر، عزیز احمد، ص ۲۲۱، ادارہ ثقافت اسلامیہ، لاہور، ۲۰۰۵ء
- ۱۲۔ اورینٹل کالج میگزین، لاہور، ص ۷۷، شمارہ اگست ۱۹۴۷ء
- ۱۳۔ پاکستان کا ثقافتی ورثہ، شیخ محمد اکرام، ص ۷۲، ادارہ ثقافت اسلامیہ، لاہور، ۲۰۰۱ء
- ۱۴۔ پنجاب میں اردو، حافظ محمود شیرانی، ص ۱۱۵، مکتبہ معین الادب لاہور، ۱۹۸۵ء

- ۱۵۔ تاریخ دادودی، جناب عبداللہ، ص ۲۳، مخطوطہ نمبر ۹۷۱، برٹش میوزیم، لندن، انگلینڈ
- ۱۶۔ دی ماڈرن ورنا کیولر لٹریچر آف ہندوستان، جی اے گیرین، ص ۳، کلکتہ، ۱۸۸۹ء
- ۱۷۔ راگ درپن کا تنقیدی جائزہ، رشید ملک، ص ۲۲۳، مجلس ترقی ادب لاہور،
- ۱۸۔ برصغیر کی موسیقی، عنایت الہی ملک، ص ۳۶، مجلس ترقی ادب، لاہور، ۲۰۰۹ء
- ۱۹۔ راگ درپن کا تنقیدی جائزہ، رشید ملک، ص ۲۸۱، مجلس ترقی ادب، لاہور، ۱۹۹۸ء
- ۲۰۔ مرزاناہ (نامعلوم مصنف) ترجمہ عزیز احمد، اس کا ایک نسخہ برٹش میوزیم ۱۹۹۸ء، لندن میں محفوظ ہے۔
- ۲۱۔ پاکستان کا ثقافتی ورثہ، شیخ محمد اکرام، ص ۷۴، ادارہ ثقافت اسلامیہ، لاہور، ۲۰۰۱ء
- ۲۲۔ راگ درپن کا تنقیدی جائزہ، رشید ملک، ص ۲۸۸، مجلس ترقی ادب لاہور
- ۲۳۔ راگ درپن کا تنقیدی جائزہ، رشید ملک، ص ۲۸۳، مجلس ترقی ادب لاہور
- ۲۴۔ سدارنگ، استاد بدرالزمان، ص ۸، ادارہ فروغ فن موسیقی، لاہور، ۱۹۹۸ء
- ۲۵۔ برصغیر کی موسیقی، عنایت الہی ملک، ص ۱۲، مجلس ترقی ادب، لاہور، ۲۰۰۹ء